

# IL-MELLIEHA U S-SANTWARJU FI ŻMIEN IL-FRANĊIŻI

Il-gzejjer Maltin, minħabba l-qagħda tagħhom f'nofs il-baħar Mediterran raw bosta pajjiżi barranin jaħkmuhom, min għal mijiet ta' snin, min għal ftit snin. Kważi mitejn sena ilu pajjiżna sab ruħu, bla ma jaf kif, taħt ħakma Franciża li ma damitx flief ftit żmien ta' sentejn. Imma f'dawk il-ftit xhur li bdew f'Ġunju tal-1798 u ntemmu f'Settembru tal-1800, il-gzejjer Maltin raw ħafna taqlib, glied, gwerer u grajjiet strambi.

L-inħawi tal-Mellieħa, bit-ftit irziezet 'l hawn u 'l hinn ta' dawk iż-żmien jissewew ukoll fi tlett episodji li forsi ftit nies jafu bihom. Nibdew bl-ewwel grajja.

Napuljun Bonaparti b'armata qawwiya ta' bosta eluf suldati Franciżi huma u sejr in biex jinwadu l-Egittu, waqfu Malta nhar 1-10 ta' Ġunju 1798 u wara jumejn rebħu pajjiżna u keċċew l-Ordni ta' San Gwann minn Malta. Bonaparti ordna parti kbira mill-armata tiegħu tinwadi l-gzejjer Maltin fl-istess ħin f'erba naħat differenti biex joġnoq kull resistenza fl-iqsar ħin. Ġemgħa suldati Franciżi niżlu l-art l-inħawi ta' Marsaxlokk; ġemgħa oħra minn hdejn San Ġiljan sa kważi San Pawl il-Baħar; grupp ieħor invada Għawdex; r-raba grupp, taħt it-tmexxija tal-General Baraguey d'Hilliers niżlu l-art mill-inħawi ta' San Pawl il-Baħar sal-Mellieħa u fi ftit ħin xejnu l-ftit Maltin u rebħu t-truncieri bil-kanuni ta' madwar il-baħar, (ix-Xemxija, l-Aħrax, il-Mistra, Torri l-Abjad, Torri l-Aħmar). Dan ġara nhar il-Ħadd, 10 ta' Ġunju 1798, fil-ġhodu. Il-Franciżi ħadu l-armi li nstabu f'idejn il-ftit suldati u raħħala Maltin li kienu jiddefendu dawk l-inħawi u baġtuhom lura lejn djarhom. Kienet invażjoni u rebħa ħafifa u, skond ir-rapport tal-general Franciż, Malti wieħed biss safa maqtul.

Jingħad, skond it-tradizzjoni, li xi suldati Franciżi kienu daħlu fis-Santwarju tal-Madonna u serqu affarijiet prezzjużi minn hemm. Jista' jkun li ġara hekk, kif dejjem jiġri f'kull gwerra, imma jien ma sibt l-ebda dokument li jikkonferma dan l-ġhidut. Wara rebħa ta' Malta Bonaparti ħa miegħu mijiet ta' suldati u baħrin Maltin biex iservu bilfors fl-armata u fuq il-bastimenti Franciżi għall-inwazzjoni ta' l-Egittu. L-Amirall Decres jgħid li n-numru kien xi 800 ruħ; awturi Maltin ta' dak iż-żmien isemmu numru wisq ikbar, kważi 2,000. Kien x'kien in-numru eżatt ta' rġiel u zġhażagħ Maltin li sabu ruħhom, kontra qalbhom, mal-qawwiet Franciżi, żgur li tluq tagħhom minn Malta inħass sewwa meta tqis li l-popolazzjoni tal-gzejjer Maltin,

ftal, nisa u rġiel kienet tlaħħaq biss għal 80 elf ruħ. Dawk il-mijiet ta' msejtna Maltin tista' tgħid li kollha tilfu ħajjithom fl-Egittu. Ftit nafu bdawk li baqgħu ħajjin u ġew lura f'art twelidhom.

Wieħed minn dawk il-ftit ixxurtjati kien ċertu Mikiel Tabone, li l-ġrajja tiegħu insibuha miktuba f'wieħed mill-kwadri b'wegħda li hemm fis-Santwarju.

Meta Bonaparti u l-armata Franciża waslu l-Egittu f'Lulju 1798 malajr rebħu Lixandra u waslu sal-Kajr. Hemmhekk rebħu l-armata tal-mameluki jew kapijiet tal-Egittu f'battalja qalila. Dawk il-mameluki li ħarbu marru fin-nofs inhar ta' l-Egittu biex ikomplu r-reżistenza minn hemm, b'parti kbira tal-armata Franciża tipprova tilhaqhom. Il-bqija tal-Franciżi, taħt it-tmexxija ta' Bonaparti invadew fejn illum hemm Israel u l-Lebanon imma mbagħad kellhom jerġgħu lura lejn l-Egittu. Fl-Egittu kien baqgħa ġemgħa ta' suldati Franciżi jgħassu inħawi u bliet importanti bħal Lixandra, Rosette, etc.

Darba minnhom fit-30 t'Awissu 1799, mitt suldat Franciż u Malti li fosthom kien hemm, il-Malti Mikiel Tabone waqt li kienu għaddejn mid-deżert viċin Lixandra sfaw attackati minn aktar minn elf arbi suldati u kavallerija. It-taqtigħa damet sejra il-jum kollu sakemm il-Maltin u l-Franciżi inrexxilhom isalwaw ħajjithom u jilħqu l-kenn. Tabone kien għamel wegħda mal-Madonna tal-Mellieħa biex issalwaw u l-wegħda qalagħha. Il-Kwadru ta' din il-wegħda għandu importanza storika għax juri l-uniformijiet u l-armamenti li kellhom in-nies li ħadu sehem f'dik it-taqtigħa.

It-tielet grajja marbuta mal-Mellieħa hija stramba u traġika.

Fit-2 ta' Settembru, 1798, il-Maltin tal-irħula qamu kontra l-qawwiet militari Franciżi li Bonaparti kien ħalla f'Malta qabel telaq lejn l-Egittu. F'inqas minn 4 ijiem il-Franciżi abbandunaw il-kampanja kollha u daħlu jistkennu wara s-swar ta' madwar il-Port il-Kbir. Għawdex ukoll kien qam kontra il-Franciżi u l-ftit suldati Franciżi li kien hemm fiċ-Ċitadella ċedew xahar wara. F'Għawdex il-kmandant 'De facto' tal-gżira kien l-arċipriet Saverju Cassar.

Nofs il-popolazzjoni ta' Malta (xi 40,000) ruħ) dak iż-żmien kienet tgħix madwar il-Port il-Kbir (jiġifieri fil-Belt, il-Furjana, L-Isla, Bormla u l-Birgu). Aktar ma jgħaddi ż-żmien aktar beda

jinħass il-ġuħ f'dawk l-inħawi assedjati mill-Maltin ta' l-irħula u dawk li ġew jgħinuhom (Inglizi, Portugiżi u Sqallin). Mill-ibliet bdew ħerġin mijiet ta' "refuġjati"

biex imorru jgħixu fil-kampanja. Il-kapijiet tal-Maltin indunaw jew bdew jissuspetaw li fost dawk ir-refuġjati kien hemm spiji Franciżi jew partitarji Franciżi. Għalhekk ordnaw li min Frar 1799 l-quddiem kull Malti li jofroġ fil-kampanja u jkollu inqas minn 60 sena ikollu jmur jgħix bilfors f'Għawdex sakemm ma jsirx magħruf sewwa li hu patrijott Malti. Minbarra dawn, Għawdex sar ukoll il-port ta' l-eżilju għal dawk kollha li kienu jinstabu ħatja ta' serq, ġlied jew offiżi kriminali oħra f'Malta.

Naturalment l-arċipriet Cassar u l-Għawdxin ma ħadux gost b'din il-kwalità ta' "turisti" li min naħa tagħhom kienu dejjem jaraw kif se jmorru lura f'Malta. Għalhekk bdiet speċi ta' emigrazzjoni illegali minn Għawdex għal Malta bil-kunsens u aktarx ukoll bl-għajjuna tal-arċipriet Cassar. Kien kollox isir bil-moħbi, x'aktarx fid-dlam tal-lejl, bid-dgħajjes għawdxin iwasslu l-"passigieri"

tagħhom fl-ewwel art, jigġifieri l-Marfa u l-inħawi viċin tal-Mellieħa. Min jaf kienx hemm xi uħud li raddu ħajr lill-Madonna tas-Santwarju talli mexxilhom jaslu bis-sliem f'Malta!

Dawn il-vjaġġi illegali ma setgħux jibqgħu jigu tolerati mill-awtoritajiet f'Malta u l-arċipriet Cassar bosta drabi ġie mwissi u anke mhedded biex iwaqqaf dak l-abbuż. Imma fl-intervall l-għadu Franciż gewwa l-ibliet assedjati kien wasal biex imut bil-ġuħ u fl-aħħar, fil-5 ta' Settembru, 1800 ċeda u telaq minn Malta.

Illum, meta nħarsu minn ħdejn is-Santwarju tal-Madonna lejn dik ix-xena sabiħa tal-Mellieħa, b'Għawdex fil-bogħod ejjew niftakru fl-invazzjoni ta' dawk l-inħawi mill-għadu Franciż, il-wegħda ta' Mikiel Tabone li ħelisha b'miraklu fl-Eġittu, u d-dgħajjes ġejjin bil-moħbi minn Għawdex biex jiżbarkaw bis-serqa ir-refuġjati Maltin fuq ix-xtut tal-Marfa.

**Carmelo Testa.**

